

# GHANA, TAQBIL U SILTIET MILL-HAJJA F'Lewwel Nofs tas-Seklu Ghoxrin

**Guido Lanfranco**

Bis-sena 2000 jagħlaq dan is-seklu u millenju. Sekli ta' qabel kellhom tibdiliet u evoluzzjoni fil-hajja, bħalma jgħri dejjem. Bil-mezzi li kellhom għad-disgpożizzjoni ta' tagħhom is-sekli mbegħda, it-tibdil u progress saru bil-qajla, iżda aktar ma beda jesperimenta, jiskopri u jitgħallem, il-bniedem holoq aktar mezzi biex javvanza malajr. Għalhekk is-seklu ghoxrin għabar fih l-aktar tibdil f'qasir żmien. Dan qed insemmih biex nenfasizza li jekk hemm Maltin li twieldu fil-bidu tas-seklu, dawn raw it-tibdil kollu li għadda minn fuq artna, u jistgħu iħossu aktar il-kuntrasti bejn il-bidu tas-seklu u issa, f'kull qasam tal-hajja.

F'dawn l-aħħar snin qed nagħmel sforzi biex niġbor kemm nista' dwar l-ewwel nofs tas-seklu ghoxrin minn għand anzjani li għexx aktar fit-tul minni, biex ikollna f'idejna stampa ċara kemm jista' jkun tal-hajja tal-poplu. Kienet moda qabel li l-istorja tinkiteb b'aktar aċċent fuq il-politka u avvenimenti uffiċjali u ġenerali, waqt li l-hajja tan-nies komuni fiit wisq kienet tissemma. Issa il-folja nqalbet, u l-istudjużi moderni qed jinvolvu aktar is-sehem tal-poplu fl-iżvolgiment ta' l-istorja.

Tkellimt ma' żewġ anzjani, raġel ta' 89 sena u martu ta' 88 sena. (1) Il-mistoqsijiet li għamiltihom kienu bl-iskop li dak li jwiegħbu juri xi haġa dwar il-hajja sempliċi, għalkemm diffiċli ta' dari. Se nqassam din il-għabra fi tlieta: (A) Ghana (B) Kliem devot (C) Siltiet mill-hajja.

**(A) Ghana** Dan l-ghana li ftakret Saverja kif kienet tgħidhomlha ommha. (2) Dawn se ninnumerhom biex ikomplu mal-għabriet ta' ghana li kienu deheru f'L-Imnara N'ru 16 1992 fejn kont għibt 70 taqbila, u fin-N'ru 17 1993, fejn 71 oħrajn:

## (i) *Ghana ta' Mħabba*

Imbierek San Pawl il-Baħar / Imbierek il-hut li fih,  
Imbierka dik it-tfajla / Li ssib għuvni sabih. (142)

Smajt tisfira f'nofs ta' baħar, / Dawna kienu żewġ hutiet,  
Jinnamraw il-hut fil-baħħar, / Ahseb u ara it-tfajliet. (143)

F'xatt ta' baħar immur noqgħod, / Hemmekk ngħid li għandi dari,  
Meta jkolli qalbi sewda / Jitla' l-hut biex jikkunslani. (144)

Smajt tisfira f'nofs ta' baħar, / stħajjiltu hanini ġej,  
Din kienet ferħa bla temma, / Ghax il-vapur baqa' għaddej. (145)

Ix-xemx tal-bieraħ għebet, / Tfajla raqdet f'ħogor ommha,  
Għalqet is-sbieħ għajnejha, / Bexxqet il-helu fommha. (146)

Meta ommi kellha lili, / Missieri kemm ikkonfonda,  
Qabad il-kitarra fidu, / Daqq il-prima u s-sekonda. (147)

Meta ommi kellha lili, / Kemm kienet ferħana bija,  
Lili qegħdet ġol-benniena, / u l-habel inqata' bija. (148)

Ommi w missieri keċċewni,/ Jien qbadt il-bieb u ħriġt;/  
Kif għalaqt tmintax il-sena,/ Tajt il-kelma u żżewwiġt. (149)

Hanini kemm iħobbni,/ Hanini kreili palazz,/  
Krieli l-mera tal-persuna, U is-sodda bil-kurtinaġġ. (150)

Hanini mar u ħallieni,/ Issa x'nagħmel biex ninkih,  
Insib wiehed aqwa minnu,/ Minn quddiemu naghaddi bih. (151)

Ismi w ismek xorta waħda,/ Jien Ġanni w int Ġannina;/  
U li kont nikkmanda jiena,/ Jiena re u int regina. (152)

Inti hemm u jiena hawna,/ Fejn xulxin ma noqogħdux;/  
Nitkellmu bis-sinjali,/ U mħabbatna ma nurux. (153)

Inti tridni u jien irridek,/ Imma niesna ma jridux;/  
Naqbd u l-vapur u nsiefru,/ U lejn Malta ma niġux. (154)

Tal-ħalib aħlibli b'sitta,/ Aħlibhieli ġewwa tazza;/ (155)  
Halli n-nies jgħidu li jridu,/ Jiena miegħek hadtha l-grazzja.

Kont fit-tieqa nomxot xuxti,/ Ġietni daqqa ta' lumija;/  
Kieku naf min waddabhieli/ Kont nugżah lill-pulizzija. (156)

Pulizzija ġera' wraġja,/ Għal tikka ma qabadnix;/  
Li qabadni x'kien jagħmilli,/ Kalzrata ma jdaħħalnix.  
Idaħħalni f'abbatija,/ L-abbatija m'hemmx kastig;/  
Hemm it-twieqi bil-purtelli,/ Kollha ċfuf u żigarelli. (157)

Kont fit-tieqa qed nirrakkma,/ Għadda ġuvni wisq sabih;/  
U daħaqli jiena dhaqtlu,/ Ma kellix qalb inhallih. (158)

Qalbi habbet żewġ namrati,/ Wiehed twil wiehed qasir;/  
It-twil kellu għoxrin sena, Il-qasir wiehed u għoxrin. (159)

Hanini magħmul qasrani,/ X'nagħmillu sabiex jitwal;/  
Nixtrilu żarbun tal-lastku,/ Bit-takkuna ta' l-injam. (160)

Kemm jidhirlek li int sabiha,/ Mhux bgalek ikunu s-sbiħ;/  
Ikunu bojod u ħomor,/ Bħal kannestru tat-tuffieħ. (161)

Fejnek tal-liba ħamra,/ Tiela' w niezla fuq il-bejt;/  
La taħsibx li jridek hija/ Għax tarah iħares lej. (162)

Il-maktur li tajtek jiena,/ Għedtlek ma turih lil hadd;/ (163)  
Int ħallejtlu tarftu barra,/ U xandartni ma' kulhadd.

Fejnek tal-barumbara,/ Rabbili par ħamiem;/ (164)  
Rabbihomli t-tnejn bit-toppu,/ Bħax-xbejbiet li hawn daż-żmien.

Fejnek tal-gallarija,/ Idħol ġewwa aħseb dnubietek;/  
Hutek koroh kollha żżewġu,/ U int sabiha hadd ma jridek. (165)

(ii) *Għanja tal-Ballata*

Tlikki tlikki tloppi tloppi,/ Is-sengħa tagħna ta' tbatija,/ Tlikki tlikki tloppi tloppi,/ Minn filghodu sa filghaxija./

Ix-xogħol tagħna dejjem barra,/ Fuq il-bejt inkella fl'art,/ Fis-sajf bix-xemx ninħarqu,/ Fix-xitwa ntertru bil-bard./

F'nofsinhar xi hobza sewda,/ Daqsxejn zejt u xi kurrada,/ Filghaxija d-dar ningabru,/ U insibu platt kawllata./

Issa xbajt minn din il-ħajja;/ Sal-ponta tal-mnieħri xbajt;/ Naqbad qoffa ġo dirghajja,/ Immur L-Isla nbiegh il-bajd./

(iii) *Kant/Taqbil tal-Gwerra*

Hitler, x'ghamilt b'idejk? /Ma ġibtx il-Kajżer quddiem ghajnejk,/ Mort tfattar din il-gwerra/ Fiha rebħ ma jkollokx żgur,/ Se jiġri lek bħal Napuljun/ Jew Willie l-Imperatur./ Hitler ma basar qatt/ Li sejra l-Ingilterra/ did-darba tghidlu *stop*,/ Tiċċalingjaħ għall-gwerra./ Hu ried jidhol bilfors/ Mill-qiegh b'sottomarini,/ 'Ma Churchill wiegħbu fis/ Qallu "Dolf, nini nini." (3)

*Soldiers, sailors/ fighting for the King,/ With honour and with glory,/ Make his name forever ring,/ Marching onwards/ Never looking back,/ Always on to Victory,/ With the British flag* (4)

**(B) "Talbiet" antiki** Dawn huma aktar ġabra ta' kliem devot milli talbiet. Jidher li jiffurmaw parti minn kompleks ta' ġekulatorji u inkantazzjonijiet antiki li partijiet minnhom jinbidlu jew jintilfu maż-ż-żmien. Kienet tghidhom tallaba min-Naxxar, b'aċċent qawwi Naxxari; wara li tghidhom kienu jtuha xi qagħqa.

Ir-Rużarju għedtu.../ Lis-Sema bghattu.../ Lill-Anglu tajtu.../ Lill-Madonna nkurunajtu b'warda xandrija/ Fis-sajf anke fix-xitwa.

Kienhemm hewġ annimali/ Qegħdin fil-mangatura/ Jaduraw l-isbaħ Kreatura.

Smajt it-trumbetta ddoqq/ Hriġt nara min hu għaddej/ Għaddej Sidna Ġesù Kristu;/ Minn dik it-trejqa li kien ġej/ Harget Ommu il-ghaziża/ Qaltu "Ibni fejn int sejjer?"/ Qallha "Sejjer għat-tbatija"/ "Għat-tbatija niġi miegħek" Haduh minn ħdan ommu/ Tawh daqqa ta' hadida/ Fuq dik ir-ras għaziża.

**(C) Siltiet mill-Hajja** Din hija silta minn dak li rakkontawli l-anzjani Quattromani dwar hajjithom fejn johorġu l-kuntrasti bejn il-ġenerazzjonijiet. Is-sekwenza ta' suġġetti mhix

bilfors kif tidher hawn, minhabba li fid-diskors normali ikun hemm qtugh li jerga jaqbad hin iehor, wara tibdil fis-suggett.

### (i) Skola u Xoghol

*Marwel* "Mill-iskola hriġt fl-1920, ta' tlettax... Missieri kien bennej il-Mosta... qalli "Issa x'se tagħmel?"... Ghedtlu "Mhux bħal huti?"... (kelli huti żewġ *teachers*, mara u raġel, il-Mosta).. qalli "Kont se nġidlek x'taġħmel!... Taf kemm għandhom hutek? ... *six pence* kuljum! ... Hmistax il-xelin kull xahar..." U qalli "Ejja miegħi... Kien qed jaħdem il-kampnar tal-Birgu... u dam il-qorti fuqu tlettax il-sena dak... ta' San Lawrenz... Meta konna naħdmu l-Birgu kienu jġibu ġebel mis-Siġġiewi... U mort miegħu naghgem it-tajn. Meta spicċajt minn hemm qbadt hmar, inbiegħ il-frott... Kollox ghamilt. Konna bil-forn fejn il-ghassa tal-Mosta, allura kont immur inbiegħ il-hobz Tas-Sliema... Bdejt nongor ma' missieri, u naghmel il-lavur fil-ġebel. Id-disinn bl-iskarppell... bl-isgogg, bid-dent.. skond l-angolu; id-dent huwa ix-xifer. Meta żzewwiġt, mort l-Awstralja u haadt il-pensjoni minn hemm.

### (ii) Hobz

"Kont immur ma' hija l-kbir inbiegħu il-hobz Tas-Sliema. Nitilqu fis-sitta, nergghu lura fis-sagħtejn jew fis-siegha u nofs. Induru Tas-Sliema kollha, nibdew minn fejn il-pont ta' San Giljan... Niġu minn Birkirkara għall-Imsieraħ, indawru għall-Qaliet, induru lura, mmorru Għar id-Dud għax-xatt tal-Gzira.

"Ahna konna nġaġnu bl-idejn. Konna nġaġnu l-hobz imħallat bil-patata... qabel il-gwerra... kien żmien il-ghaks... fis-snin '20. Il-patata konna nġalluha u nġaġnuha ma' l-ghagina. Kull lenbija tmien wiżniet... 40 wiżna ġo hames linjiebi... Id-dqiq kien jiġi mill-Awstralja u mill-Kanada u jħalltuhom."

*Saverja* "Ma' nofs lenbi patata maxx titfa nofs lenbi dqiq... iqaxxruha, jagħmluha maxx. Jien kont naħdem ma' tal-hobz Hal Qormi. Missieri kien jagħmel il-hobz ukoll, u ghedtlu "Missier, il-hobz ta' Hal Qormi isbah minn tiegħek." Qalli "Ma jistgħax ikun!" Ghedtlu "meta jtini wahda ta' Hal-Qormi ngibhielek." Ma tixtrix hobza taf... lira hobza... Meta tahieli mort, u missieri qalli "Veru... Tiegħi prosit, imma dan jirbaħli!" Iddawwar il-magna b'idek biex tagħgen (fejn kont jien), għax hekk kienu jridu tas-sanità... Wara kont taqtgħu bis-sikkina fit-tilari. Konna nħallu hobza għall-hmira... tinqasam ġo hames lenbi. Meta jitle' tqatta' hobza hobza. Ommi u missieri kienu jahmuh, u jien innaddaf. Hie li kien jimradlu r-raġel (li jghinu), u naghmluh ahna b'idejna. Jekk jarah tas-sanità kien iharrku ... u missieri qallu "Allura nħalli n-nies ta' Tas-Sliema bla hobz... min tridu jagħginuli?"...

"Dak li jbiegħ il-hobz konna naghmlulu xi mija... Għall-familji nahmuh u naghmlulu sinjal bl-ghagina tal-hobz stess, daqqa naghmlu qaghqa, l-oħra ottu, ta' l-oħra salib... ikun għadu nej. Għal ġimgha kienu jagħmluh. Il-mahlut jizdied bi-x-xgħir... kienu jagħtuh liż-żwiemel ukoll, u bin-nuħħala. Il-Mosta għad hawn il-Mithna l-Gdida u l-Mithna l-Qadima; dawk kienu jithnu għan-nies, mhux għalina tal-fran. Il-mithna... kont narah hierēg in-nuħħala, smida riqqa, smid u dqiq... Bugharrat għad hemm jithan bil-magni.

"Pawlu tagħna, Hija l-kbir, Alla jahfirlu, kien hemm wahda kien imur jghidilha biex tagħgen, fl-erbagħ ta' filghodu, darba fil-ġimgha, biex tagħmel il-hobz tagħha.<sup>(5)</sup> Kienet tagħgen id-dar. Konna mmorru kienet ttina biċċa ghagina daqs kwart u nofs talli mar ghaliha u biha. Missieri kien ikollu xi tmien hobziet barra biex jaqla, xi haġa. Meta ma jbiegħux kollu kien jistenna 'l tal-haxix u jpartat: "Ha ntik ġiex hobziet... tini ftit haxix." U jtih biċċa qargħa, gidra u dan... Jiġi tar-rkotta jtih qaleb irkotta, li jghidlu "Tini hames hobziet, issa..." Konna nbatu, imma konna sinjuri għax kellna kollox..."

(iii) **Hdejn il-pitkali tal-Mosta....**

*Manwel* "Konna noqogħdu hdejnil-pitkali tal-Mosta... u kienu jiġu jorbtu l-baġhal jew iż-ziemel. Dawk li jiġu jixtru l-haxix jorbtuh mal-habbata tagħna tad-dar. Allura kont inkun qed nilgħab gewwa b'xi kelb jew qattus u karrettun (*tal-logħob*). Ommi kienet taħdem innewl, u tagħmilli "Min ġie? Mur ara min ġie." Immur ma nsib lil hadd... u nibda nirrabja. Darba ġiet zija xiha li tiġi xbint ommi... (jiġifieri tkun għammditilha lil xi hadd minn uliedha... parrina... hekk kienu jghidulhom dak iż-żmien)... Habbat il-bieb, u ommi qalet "Għaddi xbint..." u lili "Mur iftah." ... Gheditilha "Marridx, għax hlief xi baġhal jew xi ziemel ma nsibx!"....

(iv) **....u fil-gwerra...**

Manwel għamel servizz f'kull parti ta' Malta, u semma lista sħiħa ta' fortizzi u ġrajjet, fosthom qal: "...fejn waqa' Delimara, il-Junker 88, bomber Germaniż, għamel hofra daqs il-knisja tal-Mosta.... Kienu jiġu n-nies ifittxu biċċiet (*tiegħu*) rikordju, u jagħmlu (*mimhom*) slaleb, ċrieket...."

(v) **Fix-xaġhri**

*Saverja* "Kellna xaġhra Għajn Tuffieha... Kien ikollna n-narċis, is-saġhtar u l-berwieq... Kien ikun hemm waħda qishom imsielet zġhar... <sup>(6)</sup> kien sabih... meta kont zġhira... U jiena kont man-nanna... Hemm ommi kellha għar... fi żmien il-gwerra kien xelter... u jien kont niehu gost insib il-bebbux abjad... Ommi kienet tibgħat lil-hija bil-hmara... kien ikbar minni...biex tibgħatilna xi torta tal-qara' ahmar. Kont inqatta' l-lejl hemm man-nanna.

"In-nanna kienet tagħmel it-tiben u l-weraq tal-harrub u tagħmel il-lizar ta' l-ixkejjer bojod... u anke l-imhadda, fil-għar. Kienet tqieghed il-borma wiċċha l-isfel fuq karta taz-zokkor, u l-istanjata tal-kafè kienet tagħmilha qisu ras ta' ċombin goż-żernuna, għax kienet tibza minn xi hanfusa li tidhliha fl-istanjata. U l-hobz go biċċa... Barra mill-għar kellha zewġ ġebliet, u ssajjar il-minestra... bil-hatab... Meta jidlam kienet tixgħel il-lampa tal-pitrolju. (Hemm) kellha kus taż-żejt, ġbejniet tal-bzar,... Ġie li konna ndumu hmistax.

(vi) **Mediċina popolari**

"...Kienet ittina hurrieq għas-sogħla, kamumella biex norqdu... Għall-uġiġh ta' ras patata mqatta', bil-biċċa tal-hall iddawarha, u meta tixxotta xxarrabhielek... Jidilku z-żejt għat-tarbija b'naqra l-patata hamra... Is-saġhtar biż-żejt għall-fereti dak... Kienet tagħmel l-ilma żahar, f'it qtar, fil-kafè... kellha flixxun."

*Manwel* "Fi tfuliti kien hemm ir-rubarbru għal min jieħu l-qtajja... Allura kont niġi d-dar mill-iskola, kont nghidilha "Ma, ma... ġera' warajja kelb... tagħni qatgħa genninni..." Ir-rubarbru kienu jixtruh minn fejn il-knisja... kien hemm hanut tal-mediċini. (Immur u nghidlu) "Sitta rubarbru." ... B'sitt habbiet rubarbru go flixxun,... likwidu. Mhux veru kont inkun hadt qatgħa... għax kont inħobbu!

(vii) **Il-ballata**

"Qabel id-deffun jagħmlu l-pżisa, li jongor mill-ġebel, dak ix-xaħx...biex jgħattu x-xorok. Wara, l-ballata jagħmlu d-deffun"

*Saverja* "Hija kien isib xi qasrija mkissra,...kollox... biex itih lil dik il-mara..(l-ballata).. biex ittih sold.

(vii) **Żebbiegh**

Qabel ma kienu jiehdu m-marelli tas-suf jew tat-tajjar għand in-nissieġa, kienu jehduhom għan iż-żebbiegħa biex jagħtuhom il-kulur. Saverja qalet: "(Hija) kien jiġbor il-qxur tar-rummien biex isir il-lankè... il-kaċċaturi jkollhom il-lisba hekk, tal-lankè... Il-Mosta kienu jagħtu l-kulur... Kien joqgħod fejn It-Trombina, Oratory Street... Konna mmorru ntuh il-qxur tar-rummien."

(viii) **Il-Lissija**

Saverja "In-nanna tiegħi kellha qisha bettija ta' l-injam...mbagħad, billi kienu jsajru kollox bil-hatab jaqa' l-irmied. Tigbru u twaddbu fil-lissija, mbagħad titfa l-ilma fiha. Il-qiegħ ta' l-irmied jibqa' fil-qiegħ, qisu fond tal-kafè... (7) Taqbad hekk.. mill-qiegħ, u jiġi mill-lewn il-baħar... Jiġu sbieħ il-hwejjeġ. Għat-tlahliħ biss kienet tagħmlu. Il-blu ukoll kienet tuża. L-irmied kien jibqa' dejjem fil-qiegħ..."

**Noti**

(1) Is-Sur Manwel Quattromani (magħruf ukoll bhala Ġorġ) ta' 89 sena, u martu is-S'ra Saverja ta' 88 sena. Ltqajt magħhom 18 ta' Gunju 1996 f'San Pawl il-Baħar; qabel kienu joqogħdu l-Mosta. Indikathomli is-S'ra Martha Fenech mill-Mosta. Binthom is-S'ra Tessie Cremona li laqqagħtni magħhom qaltli li missierha aktar kien magħruf bhala Ġorġ, għax meta kien ċkejken kellu xi jgħid ma' xi tfal oħra fuq xi logħob, u tifla qaltli "...lanqas li kont ir-Re Ġorġ!", u dan baqagħlu bhala forma ta' laqam; anzi ix-xjuħ tal-Mosta jafuħ bhala ir-Re Ġorġ;(dak iż-żmien kien hemm ir-Re Ġorġ V.).

(2) L-għanjiet u talbiet li ftakret Saverja ġentilment kitbithomli bintha is-S'ra Tessie Cremona (24-6-1996). Hallejt barra xi biċtejn li għalissa ma jaqblux ma' din il kategorija.


(3) Din kantatha Saverja, bil-melodija. Din kienet waħda mill-ħafna kant ta' żmien it-Tieni Gwerra Dinjija, li niftakru ahna stess, fil - kategorija li jinvolvu l-Hitler u l-Mussolini, li minnhom kienu jkantaw bosta varjanti. Kien hemm ukoll għadd kbir dwar il-*Victory Kitchen* u oħrajn dwar l-*Air-raids*

(4) Din il-kantaliena bl-Ingliż tafha ukoll is-S'ra Tessie Cremona. Jiena kont nafha ukoll, għaliex ommi kienet tgħallmitha meta kienet żgħira, minn għand hutha li kienu *boy scouts* bejn iż-żewġ gwerer dinjin.

(5) F'bosta rhula, fi żmien kienet tingabar l-għaġina minn għand in-nies għax kienu jagħgħnu l-għaġina tal-hobż id-dar, lesta bil-ħmira, u f'xi hin miftiehem tal-forn kien jibgħat jiġbor ta' kulhadd. Izda kmieni filgħodu xi hadd minn tal-forn kien imur iħabbat il-bibien u javża l-kulhadd biex jibda jagħgen biex kollox ikun lest fil-ħin.

(6) Din il-ħaxixa helwa hija l-Bezzulet il-Qattusa, li ġie li jgħidulha wkoll Fanali, (għax l-inflorexxenza tagħha tixbaħ ħafna fanali tal-karti) għalkemm din il-kelma ta' l-aħħar tintuża ukoll għal speċi ta' siġra. Fil-botanika nafuha bhala *Briza maxima*.

(7) Il-lissija huwa isem li jirreferi għall-irmied li jkun hemm fil-kontenitur, u li fl-ilma tat-tlahliħ kien jagħti dehera aħjar lill-hwejjeġ. Min ma kienx midhla tal-kwalitajiet kimiċi tal-irmied kien jassumi li l-irmied kollu jista' jintuża. Fi żmien, konna nużaw nixtru s-soder u nħalltuh ma l-ilma tal-ħasil. Il-kelma soder hija korruzzjoni tal-kelma Soda jew *Sodium*.



Is-soder, (*Sodium carbonate decahydrate*,  $\text{Na}_2\text{CO}_3 \cdot 10\text{H}_2\text{O}$ ) jinħall hafna fl-ilma, u l-użu tiegħu kien maħsub li jikkumbatti l-ilma tqil tagħna (li fih hafna kalċju u minħabba f'hekk is-sapun ma jirghax tajjeb). Qabel ma bdew jixtru is-soder, kienu jużaw irmied tas-soder, drawwa introdotta mill-Ewropa, li kien jiġi meta jinħarqu ċerti ħxejjex li jkun fihom aktar *sodium* (Na) fihom minn oħrajn, bħalma hemm diversi speċi li jikbru qrib il-baħar u jkunu kemxejn imlaħħmin u sukkulenti minħabba li jgħabbu aktar ilma fihom biex jikkumbattu l-kontenut għoli ta' melħ. Tabilhaqq dawn il-ħxejjex globalment huma wkoll magħrufin bħala Haxixa tar-Rmied, jew Almeridja (minn Irmidija), bħal speċi ta' *Salsola*, *Salicornia* u oħrajn mill-familja *Chenopodiaceae*. Imma bosta, minflok kienu jfittxu l-irmied ta' dawn il-ħxejjex, kull irmied kien jgħodd!

#### **BENEFATTURI FL-INGILTERRA U FI FRANZA jahdmu biex iżommu hajjin tifikiriet dwar Malta**

Fil-lista tal-membri li tidher f'din il-ħarġa, issibu tnejn imsemmijin bħala Membri Onorarji. Dawn kienu maħtura hekk bħala rikonoxximent tax-xogħol li huma jwettqu b'enerġija u mħabba biex iżommu hajjin it-tifikiriet ta' niesna fost nisel il-Maltin barra minn artna. Minbarra hekk meqjusin bħala benefatturi minħabba l-għajjnuna tagħhom ukoll lill-Għaqda Maltija tal-Folklor.

Is-Sinjorina Karmen Mikalleg Buħaġar li ilha bosta snin toqgħod Londra, wara li żmien ilu kienet fil-komunità Maltija li kien hemm fl-Egittu. Tippreferi titkellem u tikteb bil-Malti biss. Ta' kull sena tiġi fil-gzejjer tagħna u tagħmel kuntatti mal-Maltin u Ghawdxin u ma' istituzzjonijiet u għaqdiet filantropiċi, u sa minn għadd ta' snin ilu regolarment, imma fuq kolloxx spontanjament għamlet donazzjonijiet ġenerużi ukoll lill-Għaqda tagħna. Minbarra dan ix-xogħol filantropiku, ta' kull sena, permezz ta' attivitajiet u tqegħid ta' kuruni, tfakkar awturi Maltin, speċjament lil Poeta Nazzjonali Dun Karm. Dan kollu hi tagħmlu umilment, mingħajr reklami u pubbliċità, għax dan ix-xogħol isir bl-ebda skop ieħor għajr biex turi mħabba lejn l-għeruq Maltin tant għeżiež.

Madame Aurore Vèriè, benefattriċi oħra kienet kitbet, lit-Teżorier, bil-Malti, fost affarijiet oħrajn: "...Nixtieq ngħidlek kemm ngħożżha "L-Imnara";... qegħdin tagħmlu haġa prezzjuża hafna għall-memorja ta' niesna... Meta naqraha nibgħatha lill-ħbieb li huma bħali ta' origini Maltija." Għal Franza ma telqitx minn Malta, iżda: "...in-nanniet tiegħi u l-bużnanniet marru minn Bormla u mill-Għarghur f'nofs is-seklu XIX għat-Tuneżija... Malta hija dejjem fqalbna" Hija president tal-Għaqda *Amis de Malte* ta' Toulouse, u meta tikteb il-bulletin tagħhom tikteb xi haġa mil "L-Imnara" u tgħid: "...u kulhadd jifrah għaliex inħobbu ir-rikordji tal-familja Maltija tagħna.... Il-ħbieb Franciżi u l-qraba tagħna ukoll jifirhu."